

"ဖက်ဒရယ် FM" ကို ရန်ကုန်နဲ့ မန္တလေး ဧရိယာအတွင်းမှာ FM ရေဒီယိုတွေကနေတဆင့် 90.2 MHz ကနေ ဖမ်းယူနားဆင်နိုင်ပါတယ်။ (Burma3R)

## Reporting for 18/4/21

18 ရက်နေ့ သတင်းများကို စုစည်းပြီး တင်ဆက်ပေးထားပါတယ်။ လက်ကျန် 17 ရက်နေ့ သတင်းများကိုလည်း ထည့်သွင်းထားပါတယ်ခင်ဗျာ။

## Protest / Campaign

### • အမျိုးသားညီညွတ်ရေးအစိုးရကို ပုံစံစုံ ဆန္ဒပြထောက်ခံ (VOA)

မြန်မာနိုင်ငံမှာ စစ်တပ်က အာဏာသိမ်းလိုက်တာ ရက်ပေါင်း ၈၀ နီးပါး ရှိလာပြီဖြစ်ပေမယ့် အာဏာရှင်ဆန့်ကျင်ရေး ဆန္ဒပြပွဲတွေကတော့ နေရာဒေသ အတော်များများမှာ ပုံစံမျိုးစုံနဲ့ ဆက်ရှိနေဆဲပါ။ ဒီကနေ့မှာတော့ ဧပြီလ ၁၆ ရက်နေ့က ဖွဲ့စည်းလိုက်တဲ့ အမျိုးသားညီညွတ်ရေးအစိုးရကို ထောက်ခံတဲ့ ချီတက်ပွဲတွေ ပြုလုပ်ခဲ့ကြသလို စစ်အာဏာသိမ်းမှု ဆန့်ကျင်ရေး ဆန္ဒပြပွဲတွေလည်း ဆက်လက် ပြုလုပ်နေကြပါတယ်။ ထားဝယ်မြို့ခံတွေ မိုးရွာထဲမှာ စစ်အာဏာသိမ်းမှု ဆန့်ကျင်ရေး ချီတက် ဆန္ဒပြခဲ့ကြပါတယ်။ ဒီကနေ့ မြင်းခြံမြို့ ဆန္ဒပြသူတွေကို အကြမ်းဖက် ဖြိုခွဲခဲ့တဲ့အတွက် အနည်းဆုံး ၂ ဦး ထိခိုက်ဒဏ်ရာ ရသွားခဲ့တာမှာ တဦးကတော့ စိုးရိမ်ရတဲ့ အခြေအနေမှာ ရှိတယ်လို့ ဆိုပါတယ်။ အာဏာရှင်ဆန့်ကျင်ရေး ဆန္ဒပြပွဲတွေ ရက်ဆက်ဆိုသလို ပြုလုပ်နေတဲ့ ကချင်ပြည်နယ်၊ ဖားကန့်မြို့မှာလည်း ပေါက်ကွဲသံ၊ သေနတ်သံတွေ ကြားနေရတဲ့ကြားက ဒေသခံပြည်သူတွေ လမ်းလျှောက် ချီတက်ဆန္ဒပြတာ၊ ဆိုင်ကယ်သပိတ် စသဖြင့် ပုံစံအမျိုးမျိုးနဲ့ ဆန္ဒပြခဲ့ကြပါတယ်။ အလားတူပဲ ဒီကနေ့မှာ ကချင်ပြည်နယ်၊ မိုးကောင်းမြို့၊ စစ်ကိုင်းတိုင်း ကလေးမြို့၊ ယင်းမာပင်နဲ့ ဆားလင်းကြီးမြို့ ပူးပေါင်းသပိတ် စသဖြင့် စစ်အာဏာသိမ်းမှု ဆန့်ကျင်ရေး ငြိမ်းချမ်းစွာ ချီတက် ဆန္ဒပြခဲ့ကြပါတယ်။ မန္တလေးတိုင်း၊ ကျောက်ဆည်မြို့က စမုံ၊ ပန်းလောင် တံတားပေါ်မှာ ကျောက်ဆည်တက္ကသိုလ် ကျောင်းသားများသမဂ္ဂက သွေးသပိတ် ပြုလုပ်ခဲ့ပါတယ်။ ဧရာဝတီတိုင်း၊ ကြံခင်းမြို့နယ်အတွင်းမှာတော့ ယောဂီတွေ စုပေါင်းပြီး ဖမ်းဆီးခံထားရတဲ့ ခေါင်းဆောင်တွေ၊ ကျောင်းသားတွေနဲ့ ပြည်သူတွေ အမြန်ဆုံး လွတ်မြောက်ဖို့ ဆုတောင်းတာ၊ စစ်အာဏာရှင်စနစ် အလိုမရှိကြောင်း ကြွေးကြော်သံများ ဟစ်ကြွေးတာ၊ အမျိုးသားညီညွတ်ရေးအစိုးရကို ထောက်ခံကြောင်း ချီတက် ဆန္ဒဖော်ထုတ်တာတွေ ပြုလုပ်ခဲ့ကြပါတယ်။ နယ်မြို့တွေမှာလို ရန်ကုန်မြို့မှာလည်း ပြောက်ကျားသပိတ်တွေ ဆင်နွှဲခဲ့ကြသလို NUG အမျိုးသားညီညွတ်ရေးအစိုးရကို ကြိုဆိုထောက်ခံတဲ့ ချီတက်ပွဲတွေကို ရန်ကုန်၊ မြစ်ကြီးနားနဲ့ တခြား မြို့နယ်တချို့တို့မှာ ဒီကနေ့နဲ့ မနေ့ ဧပြီလ ၁၇ ရက်တို့က ပြုလုပ်ခဲ့ကြပါတယ်။

### • လမ်းမပေါ် ထပ်ထွက်လာကြတဲ့ မိုးကုတ်သပိတ်

ရဲနဲ့ စစ်ကောင်စီတပ်ရဲ့ ပစ်ခတ်မှုကြောင့် ကျဆုံးသူ တိုးလာပေမဲ့ မိုးကုတ်မြို့ လူထုတွေဟာ လမ်းမပေါ် ထပ်ထွက်လာကြပါတယ်။ မနေ့ ဧပြီလ ၁၇ ရက် ပစ်ခတ်မှုကြောင့် မိုးကုတ်မြို့မှာ ဆန္ဒပြလူထု ၂ ဦး ထပ်မံ ကျဆုံးခဲ့ပါတယ်။

### • အကြမ်းဖက်စစ်ကောင်စီလက်နက်ကိုင်အဖွဲ့ရဲ့ ပစ်ခတ်မှုတွေကြားထဲက ထားဝယ်သပိတ် (DVB)

စစ်အာဏာရှင်ဆန့်ကျင်ရေးနှင့် မြန်မာနိုင်ငံတော်အမျိုးသားညီညွတ်ရေးအစိုးရကို ထောက်ခံကြောင်း အင်ဂျင်နီယာ၊ ပညာရေးဝန်ထမ်းနှင့် ပြည်သူတွေပူးပေါင်းပါဝင်သည့် သပိတ်စစ်ကြောင်းမှ ထားဝယ်မြို့တွင် ဧပြီ ၁၈ ရက်နေ့က ချီတက်ဆန္ဒဖော်ထုတ်နေကြတာပါ။

### • မိုးရေထဲလည်း ဆန္ဒပြခဲ့တဲ့ ကံပေါက်သပိတ် (ဇွဲနိုင် - ရေဖြူ)

တနင်္သာရီတိုင်း၊ ရေဖြူမြို့နယ် ၊ကံပေါက်ဒေသမှာစစ်အာဏာရှင်ကို ဆန့်ကျင်တဲ့ ရက်ပေါင်း(၇၀)ပြည့် သပိတ်စစ်ကြောင်းကို ဒီကနေ့မနက်ပိုင်းက မိုးတွေရွာနေတဲ့ထဲမှာ ပြုလုပ်ခဲ့ပါတယ်။

## Strike / Scout

### • မန္တလေးတပ်ပေါင်းစု သပိတ်ဖြိုခွင်းခံရ (DVB)

မန္တလေးမြို့မှာ ဧပြီ ၁၈ ရက် ညနေပိုင်းက စစ်အာဏာရှင် အလိုမရှိကြောင်း ချီတက်ဆန္ဒပြတဲ့ မန္တလေးတပ်ပေါင်းစု သပိတ်ကို အာဏာသိမ်းစစ်ကောင်စီရဲ့ အကြမ်းဖက်လက်နက်ကိုင်အဖွဲ့က သေနတ်ပစ်ဖောက် ဖြိုခွင်းခဲ့ပါတယ်။ ဒီလို အကြမ်းဖက် ဖြိုခွင်းဖို့ ရောက်လာကြပေမယ့် အချိန်မီ လူစုခွဲနိုင်ခဲ့တာကြောင့် ဖမ်းဆီးထိန်းသိမ်းခံရတာနဲ့ ထိခိုက်ဒဏ်ရာရတာမရှိဘူးလို့ သိရပါတယ်။ မန္တလေးတပ်ပေါင်းစု သပိတ်စစ်ကြောင်းမှာ ဗကသများအဖွဲ့ချုပ်၊ ဘုရားကြီး ငြိမ်းချမ်းရေး စစ်ကြောင်း၊ တမ္ပဝတီ လူထု သပိတ်စစ်ကြောင်း၊ ဒေါင်းစစ်သည်၊ မန္တလေးတက္ကသိုလ် ကျောင်းသားများ သမဂ္ဂ၊ ကျောက်ဆည်နည်းပညာ တက္ကသိုလ် ကျောင်းသားများ သမဂ္ဂ၊ အထက (၇) ကျောင်းသား ကျောင်းသူဟောင်းများ ၊ မန္တလေးမြို့ပေါ် တက္ကသိုလ် ကောလိပ်များက ဆရာ ဆရာမ ဝန်ထမ်းများ ပူးပေါင်း ပါဝင်ခဲ့ကြပါတယ်။

## Detain / Death

မန်းလေးမြို့က ဖမ်းဆီးခံပြည်သူတွေအတွက် အမှုလိုက် ဆောင်ရွက်ပေးနေတဲ့ ရှေ့နေဆရာ ဆလှိုင်းဒေါ်ခင်ကျုံးလျှန် သူ့နေအိမ်မှာ ဂတ်စ်အိုး ပေါက်ကွဲပြီး သေဆုံးသွားတယ်လို့ သိရှိရပါသည်။ ဧပြီလ ၁၈၊ ၂၀၂၁။

- **ရန်ကင်း ပေါက်ကွဲမှု နောက်ဆက်တွဲ ဆက်တိုက်ဖမ်းဆီးနေ (Mratt's Channel)**

မတ် ၁၆ ရက်က ဗုံးပေါက်ကွဲပြီးနောက်မှတော့ ကပစ စစ်သားတွေနေရာမှာ တပ်မ ၇၇ က စစ်သားတွေက အစားထိုး တပ်စွဲလာတယ်လို့ ကိုယ်တိုင် မြင်ရသူတွေက ပြောပါတယ်။

- **လာဖမ်းတဲ့သူကို ရှာမတွေ့လို့ အမဖြစ်သူကို စစ်ကောင်စီတပ်တွေဖမ်းဆီးသွား (Myanmar Labour News)**

ဒီကနေ့ နေ့လည်ပိုင်း ၁ နာရီဝန်းကျင်လောက်က တောင်ဥက္ကလာ ၇ ရပ်ကွက်ထဲမှာ ဆန္ဒပြတဲ့အထဲ ပါဝင်တယ်ဆိုပြီး ဆယ်တန်းကျောင်းသူတစ်ဦးကို စစ်ကောင်စီတပ်တွေ လာရောက်ရှာဖွေဖမ်းဆီးခဲ့ကြပြီး ရှာဖွေမတွေ့ရှိတဲ့အတွက် အိမ်မှာရှိတဲ့ အမဖြစ်သူကို ဖမ်းဆီးသွားတယ်လို့ သိရပါတယ်။

**Junta / Terrorist**

- **တောင်ဒဂုံ ၁၈ ရပ်ကွက် အုပ်ချုပ်ရေးမှူးရုံး မီးလောင် (RFA) ဧပြီလ ၁၈ ရက် မနက် ၂ နာရီခွဲမှာ မီးလောင်ပျက်စီးသွားတယ်လို့ သိရပါတယ်။**

- **ကနီမြို့နယ်ထဲမှာ စစ်ကောင်စီတပ်တွေက ပစ်ခတ်မှုတွေရှိနေ (BBC)**

မုံရွာ ယာကြီး ကလေးဝ လမ်းပေါ်က ကနီမြို့နယ် လာပို့ ကျေးရွာတစ်ဝိုက်မှာ အာဏာသိမ်းစစ်ကောင်စီ တပ်တွေနဲ့ ဒေသခံတွေကြား ဒီကနေ့ ဧပြီလ ၁၈ ရက်နေ့မှာ ထိတွေ့မှုတွေရှိပြီး ပစ်ခတ်မှုတွေရှိနေတယ်လို့ ဒေသခံတစ်ဦးက ဘီဘီစီကိုပြောပါတယ်။ စစ်ကောင်စီ တပ်ဘက်က လက်နက်ကြီးတွေနဲ့လည်းပစ်ခတ်မှုတွေရှိသလို စစ်ကောင်စီတပ်ဘက်က လည်းထိခိုက်ဒဏ်ရာရမှုတွေရှိတယ်လို့လည်း သူတို့ကပြောပါတယ်။ ဒီဒေသက လူတွေဟာ ဒေသက အမဲလိုက် တူးမီးသေနတ်တွေနဲ့ ခုခံနေကြတာဖြစ်တာကြောင့် စစ်ကောင်စီဘက်က လက်နက် လူသူအင်အား အသာနဲ့တိုက်နေတာဖြစ်တယ်လို့လည်း သူတို့ကပြောပါတယ်။

- **မိုးညှင်းမြို့နယ်က ရထားသံလမ်းတံတားတစ်ခု မိုင်းခွဲခံရ (RFA)**

ကချင်ပြည်နယ် မိုးညှင်းမြို့နယ်အတွင်းက ကာဒူဘူတာနဲ့ မော်ဟန်ဘူတာကြားမှာရှိတဲ့ အမှတ် (၅၅၅) တံတားတစ်စင်း ဒီနေ့မနက် ၆ နာရီလောက်က မိုင်းခွဲပျက်ဆီးခံရတယ်လို့ အနီးအနားမှာရှိတဲ့ ဒေသခံ ကျေးရွာသားတွေက ပြောပါတယ်။

- **နမ့်ဆန်မြို့မှာ စစ်ကောင်စီတပ်က ရမ်းတမ်းပစ်ခတ်မှုကြောင့် အရပ်သား ၂ ဦး ကျည်ထိမှန် ဒဏ်ရာရ (ရွှေဖီမြေ၊ ဧပြီလ ၁၈ ရက်၊ နမ့်ဆန်)**

မနေ့ ဧပြီလ ၁၇ ရက် ညပိုင်း ၈ နာရီဝန်းကျင်က နမ့်ဆန်မြို့အဝင်မှာ စစ်ကောင်စီတပ်ရဲ့ ရမ်းတမ်းပစ်ခတ်မှုကြောင့် အရပ်သား ၂ ဦး ကျည်ထိမှန် ဒဏ်ရာရခဲ့တယ်လို့ သိရပါတယ်။

ရန်ကုန်၊ စမ်းချောင်း၊ ကျွန်းတော်လမ်းမပေါ်တွင် ကား တစ်စီး လမ်းပေါ်ရပ်ထားစဉ် နေ့လယ် ၃ နာရီကျော်က မီး ထ လောင်ခဲ့ပြီး ယင်းကားမှာ အဆိုတော် ယုန်လေး ၏ ကားဖြစ်ကြောင်း ကားနံပါတ်ကို အတိအကျသိသူများက အတည်ပြုသည်။

**CRPH / NUG News**

- **မြစ်ဆုံစိမ့်ကန် ခြင်းချက်မရှိကန့်ကွက်ဟု NUG အစိုးရ ပြည်ထောင်စုဝန်ကြီးပြော DVB**

“မြစ်ဆုံကိစ္စကတော့ ပြီးခဲ့တဲ့အစိုးရအဆက်ဆက် ကန့်ကွက်ခဲ့တဲ့အရာပဲလေ။ ဒါကတော့ဘာမှပြောစရာမလိုဘူး။ ကျနော်တို့က ရှင်းရှင်းလင်းလင်းပဲ ကန့်ကွက်သွားမှာပါ။ မြစ်ဆုံကတော့ ဘယ်တော့မှလည်း ဖြစ်လာစရာ အကြောင်းမရှိဘူး။ တရုတ်အကျိုးစီးပွား ဘယ်လောက်ပဲရှိရှိ၊ သူတို့ရဲ့ စဉ်းစားချက်တွေဘယ်လိုပဲရှိရှိ၊ ခြင်းချက်မရှိ ကျနော်တို့က ကန့်ကွက်သွားရမှာပဲ။ မြစ်ဆုံကိစ္စကတော့ ကျနော်တို့ ပြတ်ပါတယ်။” လို့ အမျိုးသားညီညွတ်ရေးအစိုးရ ပြည်ထောင်စုဝန်ကြီး ဒေါက်တာတူးခေါင်က ပြောကြားလိုက်ပါတယ်။

- **အမျိုးသားညီညွတ်ရေးအစိုးရကို ထောက်ခံကြိုဆိုကြောင်း မွန်အမျိုးသားကွန်ရက် ထုတ်ပြန် မော်လမြိုင်၊ ဧပြီ ၁၈ (သတင်း - သံလွင်တိုင်းမ်)**

အမျိုးသားညီညွတ်ရေးအစိုးရဖွဲ့စည်းနိုင်ခဲ့ခြင်းအတွက် မွန်အမျိုးသားကွန်ရက်မှ ထောက်ခံကြိုဆိုကြောင်းနှင့် လက်တွဲလုပ်ဆောင်မည်ဖြစ်ကြောင်း ထုတ်ပြန်ချက်တရပ် ကို ဧပြီလ (၁၇) ရက်နေ့ ရက်စွဲဖြင့် ထုတ်ပြန်ခဲ့သည်။

- **စစ်ဗိုလ်ချုပ်ကြီးများ CDM တွင် ပါဝင်ရန် NUG ဖိတ်ခေါ်**

အာဏာသိမ်းမှုကို သဘောမကျသည့် ထိပ်တန်းဗိုလ်ချုပ်တချို့ ရှိသည်ဟု NUG အစိုးရဝန်ကြီးတစ်ဦးက ပြောသည်။ အာဏာသိမ်းစစ်ကောင်စီဥက္ကဋ္ဌ ဗိုလ်ချုပ်မှူးကြီးမင်းအောင်လှိုင်၏ အာဏာသိမ်းသည့် လုပ်ရပ်အပေါ် ကျေနပ်မှုမရှိသည့် စစ်ဗိုလ်ချုပ်များစွာရှိနေပြီး အာဏာဖိဆန်ရေးလှုပ်ရှားမှု (CDM) တွင် ပါဝင်ခြင်းဖြင့် ပြည်သူ့အစိုးရနှင့် အမြန်ဆုံးပူးပေါင်းကြရန် အမျိုးသားညီညွတ်ရေးအစိုးရ(NUG) က ဧပြီ ၁၆ သတင်းစာရှင်းလင်းပွဲတွင် ဖိတ်ခေါ်လိုက်သည်။ NUG ၏ ဖက်ဒရယ်ပြည်ထောင်စုရေးရာဝန်ကြီး ဒေါက်တာလျန်မှုန်းဆာခေါင်းက အပစ်အခတ်ရပ်စဲရေးဆွေးနွေးပွဲများတွင် ၎င်းနှင့် ခင်မင်ရင်းနှီးခဲ့သည့် စစ်ဗိုလ်ချုပ်ကြီးများကို ထိုသို့ ဖိတ်ခေါ်လိုက်ခြင်းဖြစ်သည်။

- **ဖက်ဒရယ်တပ်မတော် ပေါ်ပေါက်ဖို့ အချိန်ယူရမည် (CRPH)**

မြန်မာနိုင်ငံမှာ လူငယ်တွေ စိတ်အားထက်သန် ပြောဆိုနေကြတဲ့ Federal Army ခေါ် ပြည်ထောင်စု တပ်မတော်ကို စနစ်တကျ ဖွဲ့စည်းနိုင်ဖို့ဆိုရင် အချိန်အနည်းငယ် ယူရလိမ့်ဦးမယ်လို့ CRPH (ပြည်ထောင်စုလွှတ်တော် ကိုယ်စားပြု ကော်မတီ) ရဲ့ နိုင်ငံတကာဆက်ဆံရေး တာဝန်ခံ

ဦးထင်လင်းအောင်က စနေနေ့က ပြောကြားလိုက် ပါတယ်။ အမေရိကန်ပြည်ထောင်စုမှာရှိတဲ့ မြန်မာ့ ဒီမိုကရေစီအင်အားစုတွေနဲ့ ဦးထင်လင်းအောင်တို့ အွန်လိုင်းကတစ်ဆင့် ပြုလုပ်တဲ့ စည်းဝေးပွဲမှာ ဦးထင်လင်းအောင်က ခုလို ပြောကြားလိုက်တာ ဖြစ်ပါတယ်။

" အခုက အစိုးရလည်း ဖြစ်လာပြီဆိုတဲ့ အခါကျတော့ အစိုးရရဲ့ အင်္ဂါရပ်တစ်ခုဖြစ်တဲ့ တပ်မတော်ဖွဲ့စည်းဖို့ ဆိုတဲ့ဟာမျိုး ပါလာတာပေါ့။ အဲဒီဟာကို ဖွဲ့စည်းပြီးတော့ ကာကွယ်သွားဖို့ ရှိပါတယ်။ တပ်မတော် ဆိုတာကို မဖွဲ့စည်းခင်မှာ လောလောဆယ်မှာတော့ ကျနော်တို့က PDF ဆိုတဲ့ မိမိကိုယ်ကို ခုခံကာကွယ်ပိုင်ခွင့် ဆိုတာကို အသုံးပြုပြီးတော့မှ ကာကွယ်ရေးအဖွဲ့ ဆိုတဲ့ဟာမျိုး ဖွဲ့စည်းပြီးတော့ တုန့်ပြန် တွန်းလှန် ကာကွယ်သွားဖို့ ရှိပါတယ်ဗျ။ လူထုက အချိန်မှာ တကယ့်ကို အရမ်းစိတ်ဓါတ် တက်ကြွပြီးတော့ ကူညီထောက်ပံ့ချင်တယ်။ ပူးပေါင်းပါဝင်ချင်တယ် ဆိုတာတွေလည်း ကျနော်တို့ အများကြီး ကြားရပါတယ်။ တပ်မတော်တခု ဖွဲ့စည်းဖို့ဆိုတာက တကယ့်ကို စနစ်တကျ ဖွဲ့စည်းရမယ့် ဟာမျိုးဖြစ်တယ်။ ပရမ်းပတာ ဖွဲ့စည်းလို့ မရဘူး။ ဒါက အချိန်ယူရမယ်။ အဲလို အချိန်ယူပြီးတော့ ဖွဲ့စည်းမှသာလျှင် ပြည်သူကို ကာကွယ်ပေးမယ့် ဖက်ဒရယ်တပ်မတော် ဖြစ်လာမှာ ဖြစ်ပါတယ်။ "

**CDM News**

**• AYA နှင့် KBZ က CDM လုပ်နေသူ ဝန်ထမ်းများကို ဖိအားပေး ခြိမ်းခြောက်နေ (Mratt's Channel)**

“လာမယ့် ၂၆ ရက်မှာ ၉၈ ရာခိုင်နှုန်းလောက် ပြန်တက်တော့မလို့ ဖြစ်နေကြတယ်။ ဒီလိုဆိုရင် ဟိုးအရင်ကတည်းက CDM လုပ်ကြသူတွေက သေပြီဗျာ။ ကျနော်တို့ တောင့်ခံထားချင်သေးတယ်” ဟု သတင်းပေးလာသူက ဆိုသည်။

**Other News**

**• သင်္ကြန်အပြီး မြန်မာ့ရွှေဈေးထပ်တက်နိုင် (DVB)**

သင်္ကြန်ကာလ မြန်မာ့ရွှေအရောင်းအဝယ်တွေရပ်နားထားပေမဲ့ ကမ္ဘာ့ ရွှေဈေးပြန်မြင့်တက်နေတာကြောင့် မြန်မာရွှေ အရောင်းအဝယ်ပြန် လည်စတင်ချိန်မှာ ရွှေဈေးဆက်တက်နိုင်တယ်လို့ ရွှေဈေးကွက်ကျွမ်းကျင်သူတွေက သုံးသပ်

**• စားသောက်ကုန်လေးမျိုး မေလ ၁ ရက်နေ့မှ စပြီး တင်သွင်းခွင့်ပိတ်မည်။ မြဝတီ၊ ဧပြီ ၁၈ (သတင်း - သံလွင်တိုင်းမိ)**

မြဝတီဂိတ်မှ တဆင့် ပြည်တွင်းသို့ တရားဝင်တင်သွင်းနေသော အချိုရည်မျိုးစုံ၊ ကော်ဖီမစ်/တီးမစ်မျိုးစုံ၊ Instant ကော်ဖီနှင့် နို့ဆီနို့စိမ်းစသည့် ကုန်စည်လေးမျိုးကို မေလ (၁) ရက်နေ့မှ စတင်ပြီး တင်သွင်းခွင့် ယာယီပိတ်မည်ဖြစ်ကြောင်း ကုန်သွယ်ရေးဦးစီးဌာနမှ ဒီကနေ့ရက်စွဲဖြင့် ထုတ်ပြန်ကြေငြာလိုက်သည်။ ယင်းစားသောက်ကုန်လေးမျိုးကို နယ်စပ်မှ တင်သွင်းခွင့်ယာယီပိတ်မည်ဖြစ်ပြီး ပင်လယ်ရေကြောင်းမှသာ တင်သွင်းခွင့်ပြုမည်ဟု ကြေငြာစာတွင်ဖော်ပြထားသည်။ ပိတ်မည့်အထဲပါဝင်နိုင်သော စားသောက်ကုန်အချို့မှာ လက်ရှိမြန်မာပြည်ဈေးကွက်တွင် ဝယ်လိုအားမြင့်နေသည့် ပစ္စည်းများလည်း ပါဝင်နိုင်ကြောင်း အမည်မဖော်လိုသည့် ဝန်ထမ်းတစ်ဦးက ပြောသည်။ အဆိုပါ တင်သွင်းခွင့် ယာယီပိတ်မည့်သတင်းများကြောင့် ကုန်ဈေးနှုန်းတက်လာနိုင်ကြောင်း ဈေးကွက်လေ့လာနေသူတစ်ဦးက သံလွင်တိုင်းမိကို ပြောသည်။

**Federal News**

**• SSPP နဲ့ RCSS တိုက်ပွဲကြောင့် သီပေါမြို့နယ်ထဲက ကျေးရွာခံအချို့ ထွက်ပြေးတိမ်းရှောင်နေရ (ရွှေစီမံ၊ ဧပြီလ ၁၈ ရက်၊ သီပေါ)**

ရှမ်းပြည်နယ်မြောက်ပိုင်း သီပေါမြို့နယ် မိုင်းတုံဒေသမှာ ရှမ်းလက်နက်ကိုင်တပ်ဖွဲ့တွေဖြစ်တဲ့ SSPP နဲ့ RCSS တို့အကြား ဧပြီလ ၁၆ ရက်က တိုက်ပွဲကြောင့် ကျေးရွာခံအချို့ တိမ်းရှောင်နေကြရပါတယ်။ ပန်ခါး၊ ပန်မက် ရွာခံတွေဟာ မိုင်းတုံကျေးရွာဘက် ထွက်ပြေးတိမ်းရှောင်နေရပြီး ပါကန်၊ နန့်ငုတ်၊ နားကျန်၊ ခိုင်မွမ်နဲ့ လွယ်ငင်း စတဲ့ကျေးရွာခံတွေကတော့ မန်လီကျေးရွာအုပ်စု မန်လီရွာရှိ ဘုန်းတော်ကြီးကျောင်းမှာ ထွက်ပြေးတိမ်းရှောင်နေရပါတယ်။ RCSS စစ်ကြောင်းရှိရာ နေရာကို ရှမ်းပြည်နယ်တောင်ပိုင်း မိုင်းကိုင်မြို့နယ် ဟိုခယ်ကျေးရွာအုပ်စု ပျဉ်ဝင့်ရွာခံတွေဟာ RCSS တပ်ဖွဲ့ကို နေ့စဉ် ထမင်းချက် ပို့ပေးရတယ်လို့ ရွာခံတစ်ဦးက ပြောပါတယ်။

**• တပ်ငြိမ်းချမ်းရေးအဖွဲ့ဘက်က KIO ဘက်ကို တွေ့ဆုံဖို့ ကမ်းလှမ်းခဲ့ (BBC)**

တပ်မတော်ရဲ့ဗဟိုပိုင်းက ငြိမ်းချမ်းရေးဆွေးနွေးပွဲမှာပါဝင်တဲ့ ဗိုလ်ချုပ်ကြီးခင်ဇော်ဦးတို့ဘက်က သူတို့နဲ့တွေ့ဆုံဖို့ ကချင်လွတ်လပ်ရေးအဖွဲ့ KIO/KIA ဘက်ကို ငြိမ်းချမ်းရေးအကျိုးတော်ဆောင်အဖွဲ့ (PCG) ကနေတဆင့် စာပေးပို့ ကမ်းလှမ်းခဲ့တာမျိုးရှိတယ်လို့ PCG အဖွဲ့ပြောခွင့်ရသူ လမိုင်ဂွန်ကျာက ဘီဘီစီကိုပြောပါတယ်။ ဒါပေမဲ့ လက်ရှိမှာ KIO နဲ့တပ်ကြား တိုက်ပွဲတွေပြန်ဖြစ်နေတာ၊ ဘယ်သူက အစိုးရအဖြစ်ရပ်တည်နေလဲဆိုတာ ကွဲကွဲပြားပြားမရှိတဲ့ အခြေအနေတွေကြောင့် လက်တလောတွေ့ဆုံဖို့ အဆင်မပြေသေးဘူးဆိုတာကိုပဲ ပြန်အကြောင်းပြန်ခဲ့တယ်လို့ သူက ပြောပါတယ်။

**• “ဝ” ကိုယ်ပိုင်အုပ်ချုပ်ခွင့်ရဒေသ အတုယူဖွယ်စံပြဖြစ်ဟု မြောက်ပိုင်းမဟာမိတ် ၃ ဖွဲ့ သဝဏ်လွှာပို့**

“ဝ” ပြည်နယ်ဟာ တိုင်းရင်းသားလက်နက်ကိုင်တော်လှန်ရေးအဖွဲ့တွေအတွက် အတုယူဖွယ် စံပြကိုယ်ပိုင်အုပ်ချုပ်ခွင့်ရဒေသဖြစ်တယ်လို့ မြောက်ပိုင်းမဟာမိတ် လက်နက်ကိုင် ၃ ဖွဲ့က သဝဏ်လွှာပေးပို့လိုက်ပါတယ်။

## International News

- ဂျပန်ဘုန်းတော်ကြီးများနှင့်မြန်မာဘုန်းတော်ကြီးများက နွေဦးတော်လှန်ရေးသူရဲကောင်းများအတွက် ဆုတောင်း (Mizzima)

## Summary

- ယနေ့အထိ ကျဆုံးခဲ့ရသူစုစုပေါင်း (၇၃၀) ဦး
- ဖမ်းဆီးချုပ်နှောင်ခြင်းခံထားရသူ စုစုပေါင်း (၃၁၅၂) ဦးရှိပြီး ၎င်းတို့အနက်မှ (၇၅) ဦးမှာ ထောင်ဒဏ်ချမှတ်ခြင်းခံထားရ
- ဖမ်းဝရမ်းထုတ်ခြင်းခံထားရသောကြောင့် တိမ်းရှောင်နေသူ (၈၇၁) ဦး

## Recreation

## Neon Gravestones\* (ကောက်ကွေ့)

နီယွန်မီးတွေ လေးဘက်လေးတန်  
တပ်ဆင်ထားတဲ့ အုတ်ဂူတွေ နေရာအနှံ့ တွေ့နေမြင်နေရတယ်။  
တစ်မြို့နဲ့တစ်မြို့ တစ်ခါမှမဆုံဖူးသေးတာတောင်  
တစ်မြို့ ထိရင် တစ်မြို့ကြွ  
တစ်မြို့ဖိရင် တစ်မြို့ချရင်း  
တစ်မြို့နဲ့တစ်မြို့တွေ့ဖို့ ချိန်းကြတယ်။  
လက်သုံးချောင်း အလံတော်ကတော့  
Death of Superman ကို ကျော်တက်သွားနိုင်ခဲ့တယ်။  
တစ်နိုင်ငံလုံးအတိုင်းအတာနဲ့ နီဘယ်ဆုကို ငြင်းခဲ့ကြတယ်။  
အော်စကာပေးရအောင် ရုပ်ရှင်ရိုက်နေတာ မဟုတ်ရပါဘူးခင်ဗျာ။  
တကယ့် သူရဲကောင်းတွေဆိုတာ  
ဟောဒီလူအုပ်ကြားမှာပဲ ကမ္ဘာတည်သရွေ့ ရှိနေခဲ့တာပါ ၊  
အဲဒီလိုပဲ ဗီလိန်တွေလည်း ထိုနည်းလည်းကောင်းပေါ့။  
တိတ်ဆိတ်မှုကို မနက်အလင်း ချင်းလာသည်အထိ  
ညလုံးပေါက် ဖွင့်ထားကြရတယ်။  
မီးအဖွင့်အပိတ်ကို မငြင်းဆန်ကြပါနဲ့တော့။  
ကျနော်တို့ မျှော်နေတာ ရောင်နီပါ။  
ခြံအုံကို အကြည့်နဲ့တင်  
ပျော်ကျပျက်စီးသွားစေမယ့် ရှင်ပြန်ထမြောက်လာမယ့် မီးငှက်ပါ။  
နည်းပညာခေတ်ကြီးလည်း ခေတ်ကြီးပါပဲ။  
ကိုယ့်ကိုယ်ကို ဂရုစိုက်ပါ။ ကိုယ့်ကိုယ်ကို ဂရုစိုက်ကြပါ။  
အဆိုးမြင်တစ်ယောက်ဆီက  
အားပေးစကားဆိုတာ ကြားရဲတဲ့ ရန်သူကျဆုံးခြင်းစာရင်းပဲ။  
စိတ်နဲ့ကိုယ်မကပ်သူတွေလည်း  
နှစ်ဖက်တပ်လို ထိန်းကျောင်းသက်ဝင်နိုင်ကြပါစေ။  
အဝေးမှာ သာနေတဲ့ လရှိတယ်။  
နေအဖွဲ့အစည်းမှာ အာဏာရှင်စနစ် မလည်ပတ်စေရ။

နက္ခတ်တာရာအမြင်နဲ့ ချောင်းကြည့်ခဲ့တဲ့ မှန်ပြောင်းဟာ  
ညကင်းသမားလေးတစ်ယောက်ရဲ့ မျက်လုံးဖြစ်တယ်။  
ကျစ်ကျစ်ပါအောင်ဆုပ်ထားတဲ့ လက်သီးဆုပ်နဲ့ အကြောတွေကြားမှာ  
တော်လှန်ရေးရဲ့ အသည်းနှလုံးရှိတယ်။  
စားသောက်ကြ ၊ နှိုးဆော်ကြ။  
အိပ်မပျော်တဲ့ ညတွေကို ထွေးထုတ်ကြ။  
လမ်းပေါ်က ခွေးအုပ်ကနေ  
ဓာတ်ကြိုးတန်းမှာ နားနေတဲ့ ကျိုးအုပ်အထိ  
ငါတို့နဲ့အတူ ရှိနေတယ်။  
အေးစက်သွားတဲ့ ညစာစားပွဲတွေအတွက် ရှိသမျှသွေးကိုနွှေးထား ၊  
စစ်ဘီလူးအစွယ်တွေကို ပြာကျသွားလောက်တဲ့အထိ သွေးကိုရဲထား။  
တောင်းစရာအကြွေးတွေကို စာရင်းတို့ထား။  
ဖြစ်နိုင်ရင် နီးရာလက်နက်တိုင်း  
မင်းဖြစ်ပါစေ သူငယ်ချင်း။  
ကျိန်ဆိုတယ်  
ရှိတ်စပီးယား ရေးခဲ့ဖူးတဲ့ ဝါကျထက်ပိုသောဝါကျတစ်ကြောင်း ၊  
**"သေခြင်းလည်း မင်းကိုခေါ်ဆောင်ဖို့ ဂုဏ်ယူရပါစေ"။**  
ဖရန်ကင်းနစ်တိုင်းနစ်ထက် အမာရွတ်တွေ ဆုတံဆိပ်ချိတ်ပြစရာမရှိ။  
နှစ်ပေါင်းများစွာတွေ အထပ်လိုက်  
ပစ်ပစ်ပိကျလာတဲ့ နတ်သမီးမြေပုံဟာ အပျက်အစီးတွေကြားကနေ  
စိတ်လိုက်မာန်ပါ ရုန်းထလာခဲ့ပြီပဲ။  
ဂြိုဟ်တုတွေအားလုံး  
မှတ်တမ်း အပြေးအလွှားတင်ကြရင်း ဖျားနာကုန်ကြတယ်။  
ဘျူကောစကီးဝီစကီနဲ့ အရေးတော်ပုံခွက်ကို မြှောက်ပြလိုက်ပါတယ်  
ရဲဘော်များ။  
စောက်ရှူးတွေက ယုံကြည်မှု လွန်ကဲနေပြီး  
ပညာရှိတွေက ဝေခွဲမရဖြစ်နေကြသတဲ့။

## \*Twenty-one pilot #downwiththedictatorship #ကောက်ကွေ့

စာကြွင်း။ ။ နီယွန်မီးတွေ ဘယ်တော့မှ မှိတ်သွားမှာမဟုတ်ဘူး သူငယ်ချင်း။ မျက်လုံးဖြောင့်ဖြောင့်မမှိတ်နိုင်ဘဲ အသက်နဲ့ခန္ဓာ စွန့်ခွာသွားရသူတွေ  
အဲဒီမှာ နေထိုင်တယ်။ ငါတို့မျက်လုံးနဲ့ တစ်ကိုယ်လုံးကို ဖွင့်ပြီး ငါတို့ကိုယ်ငါတို့ အလံနဲ့အတူ လွှင့်ထားကြရမယ်။ တစ်နိုင်ငံလုံးနဲ့ ငါတို့  
အော်သံအောက် အာဏာရှင်မြေဆွေးတွေ အတုန်းအရုန်းမပြိုကျမချင်း ၊ ငါတို့ အော်သံတွေ အထက်ဘဝဂံထိ အနံ့ မလင်းပျံ့မချင်း။ ။